



FÍGGJARMÁLARÁÐIÐ

Argir, 27. mars 2012

Løgtingið

Løgtingsmál nr. 187/2011: Uppskot til samtyktar um játtanarkarmar á løgtingsfíggjarlóbini fyrir 2013

Uppskot

til

samtyktar um játtanarkarmar á løgtingsfíggjarlóbini fyrir 2013

Við hesi løgtingssamtykt tekur Løgtingið undir við, at samlaði útreiðslukarmurin á løgtingsfíggjarlóbini fyrir 2013 verður 4.721,2 mió. kr. Rakstrarkarmurin er 4.422,6 mió. kr., og løgukarmurin er 298,6 mió. kr. Samlaði inntøkukarmurin verður 4.469,7 mió. kr. Í talvuni niðanfyri eru samlaðu játtanarkarmarnir býttir á greinar.

Játtanarkarmar á løgtingsfíggjarlóbini fyrir 2013

Mið. kr.	Rakstur	Løgur
§ 1 Løgtingið	44,6	-
§ 2 Løgmansfyrisingin	46,8	3,0
§ 3 Fíggjarmál	289,3	-
§ 5 Fiskivinnumál	149,9	-
§ 6 Vinnumál	292,1	24,5
§ 7 Mentamál	930,8	107,0
§ 11 Heilsumál	907,7	49,8
§ 12 Almannamál	1.656,3	46,7
§ 15 Innlandismál	103,1	67,6
Útreiðslur til samans	4.420,6	298,6
Útreiðslukarmur		4.719,2
§ 20 Inntøkur	4.469,7	
Inntøkukarmur		4.469,7
RLÚ-úrslit		-249,5

Løgtingið verður gjort varugt við, at til tess at rökka ætlaða úrslitum á løgtingsfíggjarlóginu fyrir 2013 er grundarlagið tær givnu fortreytirnar fyrir framskrivingunum og tey neyðugu tiltökini, soleiðis sum lýst í viðmerkingunum og hjálögdu Búskaparfrágreiðing I.

Viðmerkingar

Sambært § 8, stk. 2 í løgtingslög nr. 42 frá 4. maí 2009 um landsins játtanarskipan skal ein frágreiðing (Búskaparfrágreiðing I), sum lýsir og metir um búskaparstøðu Føroya, herímillum tann almenna geiran, leggjast við uppskotinum til løgtingssamtykt, sum fevnir um ein samlaðan játtanarkarm fyrir fíggjarlóginu næsta ár, býtt á greinar. Uppskotið til løgtingssamtykt skal leggjast fram fyrir 1. apríl.

Henda skipanin við at læsa fastan játtanarkarmen fyrir komandi árið við einari løgtingssamtykt á vári árið fyrir hevur nú verið roynd í tvey ár. Hetta er sostatt triðja uppskotið til játtanarkarmar, ið verður lagt fram. Í undanfarnu uppskotunum hevur Løgtingið funnist at, at ov stórur partur av tiltökunum hevur verið ógreinaður. At tiltök eru ógreinað merkir, at tey enn ikki eru politiskt samtykt. Atfinningarnar eru tiknar til eftirtektar. Tiltökini at rökka ásettu kørnumunum eru nú ítøkilig og væl útgreinað í Búskaparfrágreiðing I, sum liggur við hesum uppskotinum.

Fortreytir og krøv til karmin í 2013 og fram til 2017

Høvuðsfortreytin fyrir samlaða játtanarkarmen í 2013 er, at hallið á fíggjarlóginu fyrir 2013 ikki skal vera størri enn 335 mió. kr. Henda fortreyt varð longu sett av Løgtinginum fyrir einum ári síðan, tá Løgtingið eisini samtykti, at fíggjarlógarhallið skal minkast stigvist soleiðis, at tað verður avlop á fíggjarlóginu í 2016. Endamálið við at fáa hallið burtur er at steðga vøkstrinum í landskassaskuldini.

At Løgtingið er samt um, at hallið á fíggjarlóginu ikki skal vera størri enn 335 mió. kr. í 2013, merkir, at landsstýrið skal tillaga inntøkur og útreiðslur á fíggjarlóginu til hesa fortreyt.

Tað eru tvær rættiliga ymiskar uppgávur at tillaga útreiðslur á einari síðu og inntøkur á hinari síðuni fyrir at rökka ætlaða RLÚ-úrslitum.

Stórur partur av inntøkusíðuni á fíggjarlóginu er skattir og avgjøld, sum verða stýrd av búskaparligu konjunkturgongdini í samfelagnum. Inntøkusíðan er tí fyrir stóran part grundað á óvissar metingar um framtíðar búskaparvøksturin. Útreiðslusíðan er í so máta lættari at meta um, tí störsti parturin av útreiðslunum er grundaður á politiskar raðfestingar av tænastum og veitingum, sum almennu Føroyar skulu bjóða.

Tað eru sjálvandi eisini óvissur á útreiðslusíðuni, eins og tað eisini verða framdar raðfestingar og tiltök á inntøkusíðuni við t.d. reguleringum av skattum og inntøkugrundarlagi, men tað er altíð nógv størri óvissa á inntøkusíðuni. Óvissan á útreiðslusíðuni snýr seg serliga um rentugongdina, oljurísgongdina og úrslitini av lönarsamráðingunum á almenna arbeiðsmarknaðinum.

Við so óvissum fortreytum er tað tí ein stór búskaparpolitiske avbjóðing at stýra eftir einum máli, sum er at fáa avlop aftur á fíggjarlóginu í 2016. Tað ber til at gera forsøgnir, sum nøkulunda vísa, hvussu stórur búskaparvøksturin verður í nærmastu framtíð, men eingin er færur fyrir at spáa um búskaparvøksturin fleiri ár fram í tíðina. Tí skulu metingarnar av inntøkum landskassans fram til 2017 takast við fyrivarni.

Ein annar trupulleiki er, at tiltök, sum skulu minka um hallið á fíggjarlóginu, virka tálmandi á búskaparvøksturin og tí eisini á inntøkur landskassans. Tiltök, sum skerja útreiðslur lands-

kassans, ella tiltøk, ið økja skattainntøkurnar, minka eftirspurningin í samfelagsbúskapinum og tí eisini í ein ávísan mun bæði búskaparvøkstur og inntøkur landskassans.

Talvan niðanfyri vísis eina ætlan, hvussu málið at fáa avlop aftur á fíggjarlóginu í 2016 kann røkkast. Styrt verður eftir RLÚ-úrslitinum. RLÚ-hallið á fíggjarlóginu fyri 2012 er 365 mió. kr., men skal síðan minkast stigvist, ár fyri ár, til tað aftur er avlop á fíggjarlóginu í 2016.

Rakstrarútreiðslurnar og inntøkurnar eru framskrivaðar við 2013-prísum. Hetta merkir, at hædd er ikki tikan fyri prís- og lønarvøkstri. Tó er avgerð tikan um, at í játtanarkørnumunum fyri 2013 verður kompensatióni ikki givin fyri lønarvøkstur.

Grundarlagið fyri framskrivingini av rakstrarútreiðslunum er, at virksemið verður hildið á júst sama støði sum í dag, tó soleiðis, at hædd er tikan fyri komandi broytingum í t.d. demografisku gongdini innan eldraøkið, dýrkandi heilivági og tali av skúlanæmingum.

Talvan vísis eisini, at um ongar nýggjar raðfestingar verða gjørdar, økjast rakstrarútreiðslurnar kortini 0,9% í miðal árliga nevnda tíðarskeið.

Grundarlagið fyri inntøkuframskrivingini er mettur búskaparvøkstur av Fíggjarmálaráðnum, sum er grundaður á søgulig hagtøl um búskaparvøkstur umframt forsagnir hjá Búskaparráðnum og Landsbankanum.

Fortreytirnar fyri rentuframskrivingunum er metta gongdin í vaksandi landskassaskuldini og útlitunum fyri rentugongdina. Tað er Landsbanki Føroya, sum metir um gongdina í rentuútreiðslum landskassans.

Tað skal viðmerkjast, at eitt tað största búskaparpolitiska tiltakið hjá hesi samgonguni fyri at skapa vøkstur í føroyska búskapinum longu er sett í verk við nýggju flatskattaskipanini, sum kom í gildi 1. januar í ár. Við nýggju flatskattaskipanini er marginalskattaprosentið lækkað munandi. Nú loysir tað seg at arbeiða eyka og at fara upp eftir lønarstiganum við at gerast dugnaligari við t.d. at útbúgva seg meira. Flatskattaskipanin fer eisini at eggja føroyingum at flyta heimaftur eftir lokna úbúgvíng í útlondum.

Høvuðsyvirlit yvir RLÚ-úrslit 2012-2017

<i>Mió. kr.</i>	2012	2013	2014	2015	2016	2017
Inntøkur, §20:						
Inntøkur byrjan	4.425	4.425	4.425	4.425	4.425	4.425
Framskrivingar	0	-26	59	129	203	278
Ætlað tiltøk	0	141	141	141	141	141
Inntøkur tilsamans	4.425	4.540	4.625	4.695	4.769	4.844
<i>Indeks</i>	100	103	105	106	108	109
Rakstrarútreiðslur, §1-§15:						
Útreiðslur byrjan	-4.436	-4.436	-4.436	-4.436	-4.436	-4.436
Framskrivingar	0	-58	-107	-135	-168	-204
Ætlað tiltøk	0	74	137	175	247	282
Rastrarútreiðslur tilsamans	-4.436	-4.420	-4.406	-4.396	-4.357	-4.358
<i>Indeks</i>	100	100	99	99	98	98
Løguútreiðslur, §1-§15	-266	-299	-300	-298	-296	-300
<i>Indeks</i>	100	112	113	112	111	113
Rentuútreiðslur netto, §20	-88	-70	-72	-84	-98	-113
<i>Indeks</i>	100	80	82	95	111	128
RLÚ-úrslit	-365	-250	-153	-83	19	74

Høvuðstiltøkini innan játtanarkarmi í 2013

Føroyska samfelagið hevur stórar búskaparligar avbjóðingar. Tí má stýrast við skili og við fastari hond, so Føroyar koma væl í gjøgnum hesar avbjóðingar, uttan at vælferðin verður sett í vanda.

Samgongan er samd um, at hallið skal minkast, soleiðis at avlop verður aftur á fíggjarlóginu í 2016.

Til tess at fáa avlop aftur á fíggjarlóginu í 2016 skulu stórar nýskipanir fremjast í almenna bygnaðinum komandi 5 árin. Hetta er galldandi fyri bæði inntøku- og útreiðslusíðu. Harumframt er eisini neyðugt við rationaliseringum og samanleggingum í almenna geiranum. Neyðugt er at fáa sum mest fyri hvørja skattakrónu.

Atfinningarnar frá Løgtinginum seinastu árin, um at ov stórur partur av tiltøkunum í uppskotunum til játtanarkarmar hevur verið ógreinaður, eru tiknar til eftirtektar. Landsstýrið hevur í fyriliggjandi uppskoti til játtanarkarmar útgreinað tiltøk og nýskipanir fyri árin 2013-2017.

Í uppskotinum til játtanarkarmar hevur landsstýrið uppskot um heilsunýskipan og skúlanýskipan. Eisini skal pensjónsnýskipanin setast í verk. Hesar nýskipanir eru neyðugar fyri at framtíðartryggja okkum høgt tænastustøði fyri lægri kostnað. Eisini skal gerast fiskivinnunýskipan, sum gevur vinnuni tryggari og varandi karmar, og sum eisini gevur landsskassanum fleiri inntøkur.

Nakrar raðfestingar eru gjørdar fyri fíggjarárið 2013. Høvuðsraðfestingarnar fara til útbúgvingarøkið og almannaoikið, við fleiri nýggjum røktarheimum og heimum til fólk við serligum tørvi, umframta at rúm er gjørt fyri fleiri næmingum á miðnámi.

Fyri at tryggja virksemið hevur landsstýrið valt at hava hægri lögukarm, sum næstu árini verður 300 milliónir kr. árliga. Hóast valt er framhaldandi at útbyggja infrakervið, fer landsstýrið næstu 4 árini at brúka yvir 60% av lögukarminum til almanna-, heilsu- og skúlaøkið. Hetta er bygging av bygningum, t.v.s. mest virksemisskapandi lögur.

Henda samgongan er sannförd um, at búskaparvökstur skal tryggja vælferðina í føroyska samfelagnum. Tí var nýggj flatskattaskipan longu sett í gildi 1. januar í ár.

Hóast tamarhald er fingið á landskassahallinum, og vökstur er staðfestur í búskapinum, so eru enn stór tök eftir at taka.

Skjal hjálagt:

Skjal 1: Búskaparfrágreiðing I

Fíggjarmálaráðið 27. mars 2012

Jørgen Niclasen
landsstýrismaður

/ Atli Suni Leo